

गोविन्द बल्लभ पंत कृषि एवं प्रौद्योगिक विश्वविद्यालय पंतनगर, जिला- रुधमसिंह नगर (उत्तराखण्ड)

गांधी मैदान में ही आयोजित होगा पंतनगर किसान मेला

मेले में चार दिनों में होंगे विभिन्न कार्यक्रम

पंतनगर। २८ फरवरी, २०१७। पंतनगर विश्वविद्यालय का ४-७ मार्च २०१७ को आयोजित होने वाला प्रसिद्ध किसान मेला इस बार पुनः पुराने स्थल, गांधी पार्क, में ही लगाया जायेगा। किसान मेले हेतु तैयार किया जा रहा नया स्थल अभी पूर्ण रूप से तैयार न होने के कारण यह निर्णय लिया गया। मेले की तैयारियां जोरों पर हैं तथा सभी समितियों द्वारा अपने-अपने कार्यों को आवश्यकतानुसार पूर्ण किया जा रहा है। मेले में स्टालों के पंजीकरण की प्रक्रिया भी प्रारम्भ हो गयी है।

इस चार-दिवसीय किसान मेले में चारों दिन विभिन्न कार्यक्रमों का आयोजन किया जायेगा। निदेशक प्रसार शिक्षा, डा.वाई.पी.एस. डबास, ने बताया कि मेले के प्रमुख आकर्षणों में ४-७ मार्च २०१७ को फल-फूल, शाक-भाजी एवं परिष्कृत पदार्थों की प्रदर्शनी व प्रतियोगिता आयोजित की जायेगी। ७ मार्च को अपराह्न २:०० बजे शैक्षणिक डेयरी फार्म, नगला, पर संकर बछियों की नीलामी तथा ६ मार्च २०१७ को पूर्वाह्न १०:०० बजे से पशुचिकित्सा एवं पशुपालन विज्ञान महाविद्यालय के परिसर में पशु प्रदर्शनी एवं प्रतियोगिता आयोजित की जायेगी। कृषकों हेतु मेले के प्रथम तीन दिन अपराह्न २:३० से ३:३० बजे तक विशेष व्याख्यान माला का गांधी हाल में आयोजन किया जायेगा जिसमें वैज्ञानिकों द्वारा विभिन्न विषयों पर व्याख्यान दिया जायेगा। तीनों दिन अपराह्न ३:३० से ६:३० बजे तक गांधी हाल में ही किसान गोष्ठी का आयोजन किया जायेगा, जिसमें किसान अपनी समस्याओं से सम्बन्धित प्रश्नों का त्वरित समाधान सीधे वैज्ञानिकों से पा सकेंगे। कृषकों के मनोरंजन हेतु प्रथम तीन दिन गाँधी हाल में सायं ७:०० से ८:३० बजे तक सांस्कृतिक कार्यक्रमों का आयोजन किया जायेगा। मेले के अंतिम दिन यानि ७ मार्च २०१७ को अपराह्न में समापन एवं पुरस्कार वितरण समारोह का गांधी हाल में अपराह्न ३:०० बजे से आयोजन किया जायेगा। जिसमें मेले में हुई विभिन्न प्रतियोगिताओं में विजित प्रतिभागियों एवं मेले में लगे स्टालों को अपने प्रदर्शन हेतु मुख्य अतिथि द्वारा पुरस्कृत किया जायेगा।